

## పూజలసాక్షి

మంచు తెరల మేలి ముసుగు, గులాబీల మైమరపు, చినుకులతో ఆడి, స్వచ్ఛంగా మెరుస్తున్న మరువం, లేత చలిగాలికి ఊయల లాగుతూ సంవెంగలు, పల్చని వెన్నెలతో దాగుడు మూతలు ఆడుతున్న చామంతులు, మల్లెల మంటపం, జాజాల వరమాల, మొగలి పూల్లడ, చెయ్యి చెయ్యి పెనవేసి వలపుల హోమం చుట్టూ ప్రదక్షిణ, పూల జలపాతం కింద సరిగంగ స్నానం కంటిపాప కమ్మని స్వప్న పరిమళం ఘుమ్మన గుండెలకి తాకి, ప్లాస్టిక్ పువ్వుల అరిస్టోక్రాట్ అందాలని కనెప్పలకి చప్పున అద్దేసి చల్లని గాలి తగిలిన నల్లని మేఘంలా కరిగిపోయిందా కల.

అమూల్య నిట్టూర్చింది - శిశిరపు వాకిట చిగిర్చిన మల్లెతీగెలా అనుమతి లేకుండా గుండె వనంలో అల్లిబిల్లి పాకే జ్ఞాపకాల తీగలని ఏ వనమాలో పరిమళ రహిత తీగలని నరికేసి సారభ స్మృతులని వెదజల్లితే?

జ్ఞాపకాలని పలకరిస్తే?

చివరి గంట పాఠం విని అమూల్య క్లాసు నుండి బయటికి వచ్చింది. అప్పటికే కారిడార్ లో గుంపులు గుంపులుగా అమ్మాయిలు, అబ్బాయిలు నిలబడి పడుతున్న వర్షాన్ని చూస్తున్నారు.

“అబ్బా! వచ్చావా?”

తలతిప్పి చూసింది.

కిరణ్ - గాతమీపురంలో టీచర్ గా పనిచేస్తున్నాడు.

“ఎంతసేపయిందొచ్చి?” అడిగిందామె.

“బదు నిమిషాలు” అని చేతిలో ఉన్న కార్డు ఆమెకి అందిస్తూ “ఆహ్వాన పత్రం ఎలా

వుంది?" అన్నాడు.

అతని చేతిలో కార్డ్స్ దొంతర దొంతర్లగా వుండటం చూసి,

"ఇన్నెందుకు?" అడిగిందామె.

"బదొందల మందిని పిలుస్తున్నాను. అంతా కలిసి వెయ్యికి పైగా రావచ్చు" అన్నాడతను.

కవర్లోంచి కార్డు తీసి చదివిందామె. రెండోసారి చదువుతున్న తను పొరపాటుగా చదవలేదని నిశ్చయించుకుని "వీళ్లంతా ఎందుకు?" తెల్లబోతూ అడిగిందామె.

"మంత్రులు, నటులు లేంది ఏ ఫంక్షనూ నిండుగా వుండదు" అన్నాడతను. గొప్ప సమాజ సత్యాన్ని అన్వేషించినట్టు.

"పెళ్లి చేసుకొనేది నువ్వు, నేను. మన ఆనందంలో పాలు పంచుకునే మన స్నేహితుల్ని పిలిస్తే చాలదా? ఎందుకొచ్చిన ఆర్బాటమంతా?" మెల్లగా అందామె.

"మనం పెళ్లి చేసుకుంటాం అంటే మనవాళ్లు ఒప్పుకోలేదు. వాళ్లు రానంత మాత్రాన మన పెళ్లి ఆగిపోదు. ఇంకా బ్రహ్మానందంగా జరుగుతుంది. నేనంటే ఏమనుకుంటున్నాడు మీ నాన్న? నే తల్చుకోవాలేగానీ మంత్రులు, నటులు ఎవరినైనా పెళ్లికి పిలిపించగలను" గర్వంగా చెప్పాడతను.

అతని సరదాని కాదనటం ఇష్టంలేక "ఇంకెప్పుడూ ఇలా పంతాలకిపోయి మన ఆనందాన్ని పబ్లిక్ న్యూస్ చెయ్యకు" స్పష్టంగా చెప్పిందామె.

★ ★ ★

కాగితం పూల మండపం - ఇనుప కుర్చీలు - ప్లాస్టిక్ పువ్వుల్లా ఆశయాల సోకార్డ్ పెద్దలు - మంత్రాలు సరిగ్గా రాని పురోహితుడు నిర్వహించే వివాహంలా తెచ్చిపెట్టుకున్న ఆదర్శాలు వల్లవేసే రకరకాల వేత్తలు - అమూల్యకీ చిత్రంగా, చిత్ర విచిత్రంగా వుంది కిరణ్ ప్రవర్తన.

'ఇంత ఆర్బాటంగా, ఇంత గందరగోళంగా పెళ్లి చేసుకోవాలా?' అనుకుందామె.

"కులాంతర వివాహం చేసుకున్న ఈ దంపతులకి ప్రభుత్వం తరపున పారితోషికం" అంటూ ప్రకటన చేసిన మంత్రులకి 'థాంక్స్' చెప్పాడు కిరణ్.

"ఎలా జరిగింది మన పెళ్లి?" అందరూ వెళ్లిపోయాక అమూల్యని అడిగాడు కిరణ్.

ఆమె చిరునవ్వు నవ్వింది. అనురాగపు వెన్నెలపై ఆదర్శపు చీకటి చారిక జారినట్టు.

★ ★ ★

నల్లనల్లని కొండల నడుమ పచ్చపచ్చని పైరులు. దక్షిణంగా గోదారి పాయ, ఎటుచూసినా కువకువలాడే గువ్వలు, అడుగడుక్కి రంగురంగు పువ్వులు. గుత్తులు గుత్తులుగా పెద్ద పెద్ద కళ్లు ఎటు నిలవాలో తెలియక చుట్టూ అలవోకగా కదుల్తున్నాయి.

"ఇదే ఇల్లు" చెప్పాడు కిరణ్.

బండిలోంచి కిందికి దూకిందామె.

తాటాకులు వేసిన కప్పు. వెదురు తడికల్లో ఫెన్సింగ్, ఫెన్సింగ్పై పాకిన ప్రాథలా స్పిగ్గంగా నవ్వుతూ పున్నాగపూలు, నీరెండలో తళతళలాడుతూ కన్నె కలల్లా గుల్ మొహర్ రేకులు, కొంటెగా కన్నుగీటే మాధవీలత. ఆరిందలా తేరిపార చూస్తూ నందివర్ధనం, గులాబీలు ముగ్ధంగా గ్రీట్ చేస్తే, జాజులు ఆప్యాయంగా పల్కరించాయి. మందారం హుందాగా ఆహ్వానించింది. పొగడ పూలు హారతిచ్చాయ్. 'ఎన్ని పూలో' ఆశ్చర్యానందాలతో అందామె.

“పెరట్లో కూడా చాలా పున్నాయ్” అన్నాడతను.

ఇద్దరూ ఇంట్లోకి వచ్చారు.

కొత్త జీవితానికి ప్రారంభోత్సవం చేశారు.

తన మెడ చుట్టూ చేతులు వేసి ప్రశాంతంగా నిద్రపోతున్న ఆమెని చూస్తుంటే కిరణ్ మనసులో కల్లోలం. అందర్నీ కాదని, అన్ని ఐశ్వర్యాలు వాదులుకుని తనతో కలిసి బతకడానికి వచ్చిన ఈ అమ్మాయికి తనేం ఇవ్వగలుగుతున్నాడు? ప్రేమ ఒక్కటే సుఖంగా బ్రతకడానికి సరిపోతుందా? ఆమెకి మెలుకువ వచ్చింది. తనవైపే చూస్తున్న అతడిని చూసి నవ్వి “ఒక్కడివే ఏం పూహించుకుంటున్నావ్ నన్ను లేపకపోయావా?” అందామె

అతడామె నుదుటిపై చెల్లా చెదురుగా పడివున్న ముంగర్లని చేత్తో నెడుతూ “నువ్వు సంతోషంగా ఉన్నావా?” అడిగాడు.

కమిలిన అతడి మెడవైపు చూస్తూ “నీ మెడ చూస్తుంటే తెలియటంలేదా” కొంటెగా అందామె.

“మనకేం లేవుగా” బోసిగా ఉన్న ఇంటిని చూస్తూ అన్నాడతను.

ఉదయపు గాలితో తేలివచ్చి “గుడ్ మార్నింగ్” చెప్పున్న జాజి పరిమళాన్ని గుండెల నిండా నింపుకుని “ఏం లేవు? సూర్యోదయంకంటే ముందులేచి సూర్యుడికి స్వాగతం చెబుతున్నాం. పువ్వుల్ని పల్కరిస్తాం. పిట్టలతో కబుర్లు చెబుతున్నాం. నువ్వు బియ్యం ఏరిస్తావు. నే కూరలు తరుగుతుంటే చదువుకునే రోజుల్లో రూమ్మేట్స్ తో నీ స్వయంపాకం అనుభవాలని వివరిస్తావ్. నువ్వు స్కూలుకి వెళతావ్. నేను నీ బట్టలు వుతుకుతూ ‘బొత్తిగా చిన్నపిల్లాడిలా మాపుకుంటాడు’ అంటూ ప్రేమగా విసుక్కుంటాను. చుట్టుపక్కల ఆడవాళ్లకి కుట్లు, అల్లికలు, చదువు చెబుతాను. నువ్వుస్తావు. ఉప్పు ఎక్కువైనా, కారం తక్కువైనా, చప్పగా వున్నా, తీయగా వున్నా బహు చక్కని వంటకాలని లొట్టలేసుకుంటూ భోజనాలు కానిస్తాం.

నువ్వు తిరిగి స్కూల్ కి వెళతావు. నువ్వు సాయంత్రం రాగానే టీ తాగుతాం. మొక్కలకి నీళ్లు పోస్తాం.

స్కూల్ పిల్లల అల్లరి, ఆడాళ్ల కష్టసుఖాలు, చాదస్తాలు, ‘ఆప్యాయతలు గోదారొడ్డుకి పికారెళుతూ ఒకరినొకరం చెప్పుకుంటాం. కవిత్వం, కథలు, నవలలు చర్చిస్తాం. ఇంటికొస్తాం. భోజనం చేస్తాం. ఆ తర్వాత వుచూ” సెన్సార్ సీరియస్ గా చెప్పిందామె.

“రోజూ ఇదే జీవితం అన్పించట్లేదు” అడిగాడతను.

“నాకీ జీవితం హాయిగా వుంది. నీకు బాగులేదా?” అతని చెవి మెలిపెడుతూ అడిగిందామె.

అతను జవాబు చెప్పండా మెదడులో కదిలే ఆలోచనలను ఎలా ఆచరణలో పెట్టాలా అని యోచిస్తున్నాడు.

★ ★ ★

“మధ్యాహ్నం ఇంటికి రాను. బాక్స్ లో టిఫిన్ పెట్టు” అని వినిపిస్తే కొబ్బరి చిప్పలో నీళ్లు పోసి, వాకిట వాలే గువ్వలు, పావురాల కోసం గింజలు చల్లుతున్న అమూల్య తలతిప్పి కిరణ్ ని విచిత్రంగా చూస్తూ “ఏం?” అంది.

“షావుకారు కొట్లో ఎకాంట్స్ రాయటానికి ఒప్పుకున్నాను. సాయంత్రం కూడా ఆలశ్యం అవుతుంది” అన్నాడతను.

“ఎందుకంత ప్రయాస?” ఇప్పుడొస్తుంది మనకి సరిపోతుందిగా?” అందామె.

“మన సంపాదన నెససిటీస్ కి మాత్రం సరిపోతుంది. మినిమమ్ కంఫర్ట్స్ ని పొందాలంటే సంపాదించడం చాలా అవసరం” అన్నాడతను.

“కంఫర్ట్స్ అంటే?” రిలక్స్డ్ గా గోడకి చేరబడి కూర్చుంటూ అడిగిందామె.

“మిక్సీ, ఫోం బెడ్, కుక్కర్ ఇలాంటివే” అన్నాడతను.

“అవేం నేను అడగలేదే?”

“నువ్వేం అడగలేదు. కాని అవి నీకు అందించడం నా కనీస బాధ్యత. నన్ను పెళ్లి చేసుకున్నందుకు జీవితాంతం నువ్వీలా కష్టపడటం నాకీష్టం లేదు” అన్నాడతను.

“నువ్వీలా ఆలోచించి సంపాదించడం మొదలు పెడితే నేను నిన్ను చాలా మిస్ అవుతానేమో” దిగులుగా అందామె.

“కొన్నాళ్లలే. నీకేం చెయ్యలేకపోతున్నానే బాధ నాలో కాస్త అయినా తగ్గలంటే నేనిలా సంపాదించాల్సిందే” స్పష్టంగా చెప్పాడతను.

జూకా మల్లె అతడిని చూసి జాలిగా నవ్వింది.

★ ★ ★

నెలవంక గోదారిపై వెన్నెలని చూసుకునేవేళ ఒంటరిగా ఆలయం అరుగుపై కూర్చుని ఆలోచిస్తున్నాడు.

పడుకునే సమయంలో తప్ప మిగిలిన టైమ్ అంతా సంపాదించడానికే వినియోగిస్తున్నాడు. కాని చేతికొచ్చేది నిత్య మల్లెపూవులా స్వల్పం. ప్రతిక్షణం కష్టపడి పైసా పైసా కూడబెట్టి భవంతులు నిర్మించడానికి జీవితం ఇండియన్ మూవీ కాదు, తెలుగు నవల అసలే కాదు.

ఆకాశంలో చమక్ మని మెరుపు మెరిసినట్టు అతని మెదడులో ఆలోచన మెరిసింది.

అతడు ఉత్సాహంగా ఇంటికెళ్లాడు.

“ఊరెళ్లుతున్నాను” అమూల్యకి చెప్పి బయలుదేరాడు. ఏ వూరు? ఎందుకు? బాంటి ప్రశ్నలకి తావీయకుండా.

మూడోజూల తర్వాత -

పచ్చని చిలుక ఎర్రని నోటితో పండిన జాంకాయని కొరుకుతుంటే విప్పారిన నేత్రాలతో చూస్తున్న అమూల్య తడిక చప్పుడికి తలతిప్పి చూసింది.

వెలిగిపోతున్న కళ్లతో కిరణ్.

ఆతృతగా అతని దగ్గరికొచ్చి చెవిని మెలిపెడుతూ “అబ్బా! ఇన్ని రోజులా?” అందామె.

“పనోయ్?” నవ్వుతూ చెప్పాడతను.

“ఏం పని?”

“మీ ఇంటికి వెళ్లాను. మీ నానమ్మ నీకిమ్మంది” ఓ డబ్బా అందించాడు.

“మా ఇంటికా?” అంటూ డబ్బా అందుకోలేదు.

“ఆఁ సున్నుండలు. ఇంట్లో అంతా బాగున్నారు” అన్నాడతను.

“అసలెందుకు వెళ్లావ్?” అడిగిందామె.

“ఎన్నాళ్ళలా ఒకరి ముఖం ఒకరు చూసుకోకుండా. అందుకే నేనెళ్లి ‘నాకు మీరంటే ఏమాత్రం కోపం లేదు ఆ విషయంలో మీకు నమ్మకం కుదరాలిగా. అందుకే మీరు మీ అమ్మాయికి ఏమైనా ఇవ్వదల్చుకుంటే ఇవ్వండి’ అన్నాను. పసుపు కుంకుమల కింద మీ నానమ్మ నీకివ్వాలనుకున్న నగలు ఇచ్చింది. అమ్మేశాను; మీ నాన్న స్కూటర్ కొనుక్కోమని డబ్బు ఇచ్చాడు. వాటితో ఇప్పుడు వ్యాపారం మొదలు పెడతాను. అమెరికాని కొంటున్నంత ఆనందంగా చెప్పాడతను.

వడగాలికి కమిలిన మల్లెపువ్వులా ఆమె కళ్లు కాంతిహీనమయ్యాయి. “ఇంటికి వెళ్లి డబ్బు అడగడానికి సిగ్గెయ్యలేదు?” చప్పున అందామె.

“సిగ్గు పడాల్సిందేముంది? మనకి రావల్సినవి తీసుకొచ్చాను” బ్రతుకు హక్కుని నిస్సంకోచంగా చెప్పాడతను. ఆమె మాటలు రానట్టు మౌనంగా వుండిపోయింది.

★ ★ ★

రెండు నెలలు గడిచాయి.

పువ్వులవై గిర్ గిర్ న తిరుగుతున్న సీతాకోక చిలుకల్ని అమూల్య చూస్తూ కాగితంమీద గీస్తోంది.

వాకిట్లో నుండి పిలుపు వినిపిస్తే గియ్యటం ఆపి వెళ్లింది.

“సార్ ఉన్నారా?” అపరిచిత వ్యక్తి.

“లేరు”

“ఎప్పుడొస్తారు?” అడిగాడతను.

“తెలియదండి”

“మా అబ్బాయికి ఎక్కువ మార్కులు వేయిస్తానంటే బద్దందలిచ్చాను. మరో బద్దందలు కావాలన్నారు. నే వూరెళుతున్నాను. తిరిగి రావడానికి ఆలస్యం అవుతుంది. ఇవి కాస్త ఆయనకి ఇవ్వమూ” అన్నాడతను.

అమూల్య బిత్తరపోయింది.

“నాకీ విషయాలు తెలియవ్. తనతోనే మాట్లాడండి” అందామె. అతను వెళ్లిన అరగంటకి కిరణ్ వచ్చాడు.

పట్టుచీర, రాళ్ల గాజాలు తీసుకొచ్చాడు.

“ఎలా ఉన్నాయ్?” అడిగాడతను.

ఆమె అతని దిగజారుడుతనం అతి దగ్గరగా వినటం వలన జీవిత విధానం గురించి సతమతమవుతుంది.

ఆమె ఆనందం వేరు. ఆమె జీవితం గురించి కన్న కలలు వేరు. అచ్చం తన కలలకి, వూహలకి దగ్గరగా వున్నాయి అనిపించి అతని వలపు లేఖిల్ని గుండెల నిండా నింపుకుని వివాహం చేసుకుంది.

కాని ఇప్పుడిలా ఒక్కో కలా పగటి కలలా పకపకా నవ్వుతుంటే నిస్తేజంగా నిలబడి పోయింది.

అతడు ఆమెని గమనించలేదు. అతని హడావుడి అతనిది.

“లాయర్ దగ్గరికి వెళ్లాలి. త్వరగా వడ్డించేయి” అన్నాడతను.

“ఎందుకు?”

“ఆస్తికోసం కేసు పెడుతున్నాను”.

“ఎవరిపై?” ఆశ్చర్యంగా అడిగిందామె.

“నాన్నపై”

ఆమె వులిక్కిపడింది.

కన్నతండ్రిపై ఆస్తికోసం దావా వెయ్యడం వినడం కొత్తకాదు. కాని ఆమాటలు ఇతని నోటినుండి రావడం ఆశ్చర్యంగా ఉందామెకి.

మనిషికి మనిషికి మధ్య ఉండాల్సింది ఆప్యాయతానురాగాలే తప్ప, హక్కులు, అధికారాలు కాదు అంటూ కాలేజీ వక్ష్యత్వపు ఫోటీలో మానవ సంబంధాలపై అద్భుతంగా మాట్లాడిన ఆనాటి కిరణేనా ఈ కిరణ్?

ఆమెకి వాదించాలో, నిరాదరించాలో తెలియలేదు.

“ఈ డబ్బుంతా ఏం చేస్తావ్?” అడిగిందామె.

“వ్యాపారం పెడతాను”.

“కంఫర్ట్ అంటూ నువ్విచ్చిన లిస్టులో ప్రతీదీ మనింట్లో ఉందిప్పుడు. ఇంకా ఎందుకింత కష్టపడతావ్?” అడిగిందామె.

అన్నీ ఎక్కడున్నాయ్, ఫ్రీజ్, వి.సి.ఆర్., ఏర్.... అంటూ లిస్టు చదువుతున్న

అతడికి అడ్డాచ్చి - “అదేంటి, ఆనాడు నువ్వు చెప్పిన లిస్ట్ లో ఇవేం లేవుగా?” అందామె.

“ఆరోజు లేవ్. కాని ఫ్రీజ్ వుంటే చాలా ఆదా. వి.సి.ఆర్. వుంటే బోల్డంత కాలక్షేపం అన్నాడతను.

సంపాదించడం నీ అలవాటైనా, లేక నీకు గొప్ప ఆనందాన్నిచ్చినా నువ్విలా ప్రతిక్షణం కష్టపడటానికి నేనేం అడ్డు చెప్పేదాన్ని కాదు. నన్నేదో సంతోషపెట్టాలనో, ఉద్ధరించాలనో నువ్విలా చేస్తున్నానంటావ్. కానీ నువ్వో విషయం గమనించలేదు. మనం కలిసి భోజనం చేసి ఎన్నాళ్లయింది? గోదావరి రోడ్డు వైపు వెళ్లి ఎంతకాలం అయింది? నిద్రపోయేటప్పుడు కూడా నువ్వు ఎలా సంపాదించాలనే కలలు కంటున్నావ్. నాకివేం వద్దు. నువ్వు కావాలి. నీ సామీప్యంకావాలి” మెల్లగా అందామె.

“ఇంతకాలం ఆగావ్ ఇంకొంత కాలం ఓపిక పట్టు. మిగిలినవి అమర్చుకుందాం” ఓదారుస్తున్నట్టుగా అన్నాడతను.

ఆమె పేలవంగా నవ్వి “ఒకనాటి కంఫర్ట్ ఈరోజు నెససిటీస్ అయ్యాయి. ఆనాటి లజ్జరీస్ ఈరోజు కంఫర్ట్ అయ్యాయి. ఎన్నాళ్లైనా ఇదే సైకిల్” అందామె.

మనకోసం కాకపోయినా పిల్లల కోసమైనా సంపాదించాలిగా. అందరి పిల్లలికీ ఆస్తి, అంతస్తు ఉంటుంది. మన పిల్లలు మన అక్క చెల్లెళ్లు, అన్నతమ్ముల బిడ్డల దగ్గర తక్కువగా ఉండకూడదు అన్నాడతను.

ఆమె ఆశ్చర్యపోయింది.

ఇతనెప్పుడు తృప్తిగా జీవిస్తాడు?

“మీరు సంతోషంగా ఉన్నారాండీ?” అడిగిందామె.

“ఏం సంతోషం? ఓ ఇల్లు కట్టుకోవాలి, ఏంట్ ఏం త కష్టపడినా పెద్దగా డబ్బులు చేతుల్లోకి రావటం లేదు” అన్నాడతను.

ఏం చెప్పి ఎలా చెప్పి ఇతని ఆలోచనల్లో మార్పు తీసుకురావాలి?

లజ్జరీస్, కంఫర్ట్ జీవితానందానికి సోపానం కావని ఎలా చెపితే ఇతనికి అర్థం అవుతుంది?

ఈనాడీ ఇంట్లో అన్ని వున్నాయి, ఆనాటి నవ్వుల పూల జలపాతం తప్ప.

“కిరణ్! సరే అలా కష్టపడి సంపాదించి ఇల్లే కట్టుకుంటావో, కారే కొంటావో నీ ఇష్టం. పడుకునే టైమ్ తప్ప మిగిలిన సమయమంతా కష్టపడుతున్నావ్. అలా వద్దు. ఇంట్లో వాళ్లతో గడపటానికి కాస్త తీరుబడి చేసుకో. నైతికంగా రోజురోజుకీ దిగజారిపోతున్నావ్. మానసిక పతనం ఏదో ఓరోజు ఆత్మని దహించి వేస్తుంది. అప్పుడే పశ్చాత్తాపాలు, దానధర్మాలు ఆ అగ్నిని చల్లార్చలేవ్. శాంతంగా, ప్రశాంతంగా, తృప్తిగా, సంతృప్తిగా జీవించటంలోనే మానవత్వం వుంది” గంగా ప్రవాహంలా మృదు గంభీరంగా చెప్పిందామె.

అతని మొహం ఎర్రబడింది.

అతనికి మాట్లాడే అవకాశం ఇవ్వకుండా నువ్విలా డబ్బు సంపాదిస్తే ‘నేనంటే ఎంత

ప్రేమండి. చాలా కష్టపడుతున్నారు' అంటూ దగ్గరికి తీసుకుని నీ ప్రతిచర్యని ఆమోదిస్తా ననుకుంటున్నావేమో. మనసున్న నిజమైన జీవితం గడపాలని అందర్నీ కాదని, అన్నీ తిరస్కరించి వచ్చాను. ప్రతిక్షణం నువ్వు మారుతావని నిరీక్షిస్తూ కూర్చునే సహనం నాకు లేదు. ఆలోచించుకో స్పష్టంగా చెప్పిందామె.

మందారాలు ముకుళించుకున్నాయ్.

“సంపాదించే ప్రతి మగవాడికీ ఆడది ఇలానే నీతులు చెప్పుందిలే” అనుకున్నాడు కిరణ్.

చంద్రకాంతలు విచ్చుకున్నాయ్.

గులాబీల మైమరపు, మెరిసే మరువం, ఊయలలూగే సంవెంగలు, ఆడే చామంతులు, పాడే పున్నాగపూల సాక్షిగా ఆమె మానవత్వపు జలపాతపు పరిమళ జలంలో పునీతమై, శాంతి, తృప్తి కన్నులై విశాల విశ్వంలోకి చెక్కు చెదరని ఆత్మ విశ్వాసంతో పయనమయింది.

● ఉదయం వారపత్రిక, 20, మార్చి 1991 ●